

**Mirzə Ələkbər Sabir. Hophopnamə**  
**Bakı, Yazıçı 1992**

Şirvan

Şerimi, Molla dayı, zənbilə salsan, mənə nə?!  
Düşməyib ümdənü səhvən yada Şirvan, mənə nə?!

Özüm aciz deyiləm, şəhrimizin ətvarın  
Çəkərəm nəzmə, əgər olsa da hədyan, mənə nə?!

Əvvələn ümdəyi-mətləb bu ki, şəhr əhli təmam  
Tənbəlü kahilü bihimmətü nadan, mənə nə?!

Məhfilü məclisimiz, mədrəsəvü məscidimiz,  
Həm qıraətxanəmiz bağlı, pərişan, mənə nə?!

Əvəzində buların çayçı, çaxırçı dükanı  
Gecə-gündüz doludur cümlə müsəlman, mənə nə?!

Füqəranın qanını çox da sorullar lotular,  
Şeyxlər xəlqə satır huriyü qılman, mənə nə?!

Qanmasan sözlərimi jurnala da yazma dəxi,  
Məsləhət amma budur, firk elə, bir qan, mənə nə?!

---

Veb direktor: Betti Bleyer

Yığdı: Nərgiz Abadi

Yoxladı və veb üçün hazırladı: Aydan Nəcəfova

AZERI.org-a qoyuldu: Fevral 2005